

सतपुड़ा रोमांचकारी खेल उत्सव के लिये छिन्दवाड़ा जिले को मिला एक्सीलेंस अवार्ड
मुख्यमंत्री श्री चौहान द्वारा कलेक्टर श्री श्रीवास्तव को एक्सीलेंस अवार्ड वितरित

छिन्दवाड़ा, 17 जनवरी 2010 प्रदेश के मुख्यमंत्री श्री शिवराज सिंह चौहान ने गत दिवस भोपाल के होटल आमेर ग्रीन में आयोजित एडवेंचर टूर आपरेटर्स एसोसिएशन ऑफ इंडिया के 8 वें राष्ट्रीय सम्मेलन के शुभारंभ समारोह में छिन्दवाड़ा जिले के कलेक्टर श्री निकुंज कुमार श्रीवास्तव को तामिया में गत दिनों सम्पन्न सतपुड़ा रोमांचकारी खेल उत्सव के लिए एक्सीलेंस अवार्ड से सम्मानित किया। इस सम्मेलन में जिले के तामिया विकासखंड का दुर्गम और पर्यटक क्षेत्र पातालकोट क्षेत्र छाया रहा जिसमें कलेक्टर श्री श्रीवास्तव और सतपुड़ा रोमांचकारी खेल उत्सव के प्रभारी अधिकारी श्री सुनीश बक्शी ने इस उत्सव की विभिन्न गतिविधियों की प्रस्तुति दी। सम्मेलन में जम्मू कश्मीर के पर्यटन मंत्री श्री नवांग रिग्जीन, म.प्र.पर्यटन विकास निगम के अध्यक्ष श्री ध्रुवनारायण सिंह, प्रमुख सचिव पर्यटन श्री इकबाल सिंह बैस, श्री विश्वास माखीजा, श्री राहूल जौहरी और अन्य व्यक्ति उपस्थित थे।

सतपुड़ा रोमांचकारी खेल उत्सव के प्रभारी अधिकारी श्री बक्शी ने बताया कि सम्मेलन में मुख्यमंत्री श्री चौहान ने कहा कि मध्यप्रदेश में वाईल्ड लाईफ, नेशनल पार्क एवं करीब 7 बड़े जलाशय होने के कारण साहसिक एवं रोमांचकारी पर्यटन के क्षेत्र में अत्यधिक संभावनाएं हैं। इस दिशा में पर्यटन विभाग द्वारा पिछले पांच वर्षों से लगातार प्रयास किये गये हैं। इनमें पचमढी, बांधवगढ़, पन्ना एवं पेंच में अंतर्राष्ट्रीय स्तर की पर्यटन सुविधाओं का विकास तथा रोमांचकारी पर्यटन के लिये नये आयामों को शामिल करना शामिल है। बरगी, तवा तथा भोपाल की अपर लेक में क्रूज बोट का चालन, देलाबाड़ी राष्ट्रीय उद्यान में एडवेंचर कैंप का विकास, तामिया में रोमांचकारी खेलों का आयोजन इत्यादि अत्यन्त सफल प्रयोग रहे हैं। इन प्रयासों से प्रदेश में रोमांचकारी पर्यटन को एक नयी दिशा प्राप्त हुई है। उन्होंने सम्मेलन में मध्यप्रदेश को विशेष रूप से शोकेस किये जाने पर खुशी व्यक्त की। उन्होंने प्रदेश में ईको एवं ग्रीन टूरिज्म के साथ-साथ जंगल, नदियां, पहाड़, वृहत जलाशय पर्यटन के विकास की विपुल संभावनाओं पर प्रकाश डाला। उन्होंने उम्मीद जाहिर की कि इस राष्ट्रीय सम्मेलन से मध्यप्रदेश को एडवेंचर टूरिज्म के साथ ही ग्रीन और इको टूरिज्म के क्षेत्र में अपनी संभावनाओं को बढ़ाने में सहायता मिलेगी। साथ ही साहसिक एवं रोमांचकारी पर्यटन के विशेष पैकेजस मार्केटिंग के लिये अच्छा आधार बनेगे।

जिले के पातालकोट तामिया में साहसिक खेलों के द्वारा आदिवासी क्षेत्र का विकास करने की पहल को मुख्यमंत्री द्वारा सराहा गया। 16 जनवरी को अन्तर्राष्ट्रीय स्तर के पर्यटन एवं टूर आपरेटर के क्षेत्र में काम करने वाली संस्थाओं एडवेंचर टूर आपरेटर एसोसिएशन इंडिया (ए.टी.ओ.ए.आई.) द्वारा सराहा गया और मुख्यमंत्री द्वारा पुरस्कृत किया गया। इस अवसर पर पातालकोट एडवेंचर से संबंधित फिल्म भी दिखाई गई जिसे उपस्थित सभी ने सराहा। कार्यक्रम में निजी निवेशकों द्वारा पर्यटकों को लाने का आश्वासन दिया। व्यवसायियों के सामने कलेक्टर श्री निकुंज कुमार श्रीवास्तव तथा उप वन संरक्षक श्री सुनीश बक्शी द्वारा पातालकोट क्षेत्र के एडवेंचर कार्यक्रमों की प्रस्तुती फिल्म के माध्यम से बतायी गई। तामिया क्षेत्र में रोपवे एवं अन्य खेलों को विकसित करने पर भी चर्चा हुई। निवेशकों ने पातालकोट क्षेत्र को साहसिक खेलों के लिए एक नए गन्तव्य के रूप में देखा तथा उसमें रुचि दिखाई।

कार्यक्रम में मुख्यमंत्री श्री चौहान ने एसोसिएशन के हाल ऑफ फेम अवार्ड से श्री मोहम्मद अशरफ और श्री अजीत बजाज, लाइफ टाइम अचीवमेंट अवार्ड से श्री भीमसिंह और एक्सीलेंस अवार्ड से लेस्चर होटल समूह, रियो ऐक्सपेडीशन, छिंदवाड़ा (मध्यप्रदेश) के कलेक्टर श्री निकुंज श्रीवास्तव, श्री योगेन्द्र चौधरी, मध्यप्रदेश पर्यटन विकास निगम के पूर्व प्रबंध संचालक श्री अश्विनी लोहानी, सुश्री अर्चना सरदाना और स्पीटी इकोस्फर को सम्मानित किया। कलेक्टर श्री श्रीवास्तव ने एक्सीलेंस अवार्ड प्राप्त किया।